



ERITREAN REVOLUTIONARY DEMOCRATIC FRONT

ፖሎቲካዊ ውሳኔታት 6ይ-ውድባዊ ጉባኤ፡ ሰውራዊ ደሞክራሲያዊ ግንባር ኤርትራ(ሰደግኤ)

6ይ-ውድባዊ ጉባኤ ሰውራዊ ደሞክራሲያዊ ግንባር ኤርትራ(ሰደግኤ)፡ ብዝተፈላለዩ ዓባይትን እዋናውያንን ጭርሖታት ተጸንቢሎ፡ ካብ 21 ክሳብ 25 ሰኔ 2013 ተጋቢኡ ብዓወት ተዛዘመ። 6ይ-ውድባዊ ጉባኤ፡ ዓለማዊ፣ ዞባውን ከባብያውን ኩነታት፡ ኣብ ደሞክራሲያዊ ቃልስና ዘለዎም ጽልዋ ብዕምቆትን ብስፍሓትን ገምገመ። ህሉው ሃገራዊ ኩነታትና ማለት፡ ኩነታት ፋሽስታዊ ስርዓት ህግደፍ፣ ኩነታት ህዝብታትናን ኣይሊ ተቃውሞን ብዕምቆትን ብስፍሓትን ተመያየጠ። 6ይ-ውድባዊ ጉባኤና ፍሉይ ቱኸረት ሂቡ ዝዘተየሎም ኣርእስታት፡-

1. ሕቶ ምሕዝነትን ኣድነትን ኣይልታት ተቃውሞ ብኣፈሻ፡ ህዝብን ሃገርን ኤርትራ ብቐዳምነት ካብ ኣደጋ ብርሰት ብዘተኣማምን ንምድሓን፡ ኣድላይነት፡ ሰፊሕ ሕብረ-ብሄራዊ ግንባር፣ ሰፊሕ ዲሞክራሲያዊ ግንባርን ሕቶ ኣድነትን ድማ ብፍላይ፡
2. መንእሰያት ኤርትራ ህዝብን ሃገርን ኣብ ምድሓን ዲሞክራሲያዊ ለውጢ ኣብ ምርግጋጽን ዘለዎም ተራ ንምዕዛዝ ክነካይዶ ዝግባእ ጻዕሪ፡
3. ፋሽስታዊ ስርዓት ህግደፍ ንምውጋድ ክንክተሎ ብዛዕባ ዝግባእ ዝተመረጸ ኣገባብ ቃልሲ፡
4. ኩነታት ነባራትን ኣደስትን ሰደተኛታት ኤርትራውያንን ዘሕልፉዎ ዘለዉ ዘስቕቕ ሂወትን ክግበረሎም ብዛዕባ ዝግባእ ቱኸረትን ብዝምልከት እዮም።

6ይ-ውድባዊ ጉባኤና፡ ብንቕሕን ሰፊሕን ተሳትፎ ተወከልቲ ጉባኤ ሰደግኤ፣ ኣብ ሙሉእ መስርሕ ጉባኤ ዝተሳተፉ መሓዞት ፖሎቲካዊ ውድባት፡ ኤስደለ፣ ደምሳኤ፣ ደምሳኤ፣ ሰደተኤን ከምኡውን ወከልቲ ስምረት መንእሰያት ኤርትራውያን ንድሕነት ሃገርን ኣገደስቲ ውልቀ-ሰባትን ሙሁራትን እኩብ-ድምር ጻዕሪ፡ ዝስዕቡ ኣገደስቲ ፖሎቲካዊ ውሳኔታት ኣንጹጹ ንተግባራውነቶም ክጽዕት ወሲኑ። ኣብ መስርሕ ጉባኤና ዝነኣድ ተሳትፎ ካብ ዝገበሩ ወከልቲ፡ መሓዞት ፖሎቲካዊ ውድባትን ሙሁራትን ከም ኣማራጺት ሽማግሌ ዝመርሑዎ መስርሕ ዲሞክራሲያዊ ምርጫ፡ ማ/ሽማግሌን ቁጽጽር ኮምሽንን ተኻይዱ ብዓወት ተዛዘመ።

**ፖሎቲካዊ ውሳኔታት፡-**

1. **ኣብ ሕቶ ምሕዝነትን ኣድነትን ኣይልታት ተቃውሞ ብዝምልከት፡-**
  - 6ይ-ውድባዊ ጉባኤ፡ ብቐዳምነት ህዝብን ሃገርን ኤርትራ ካብ ኣደጋ ብርሰትን ምብትታንን ምድሓን ከም ቀዳማይ ዕላምኡ ዝኣምን፡ መሰልን ማዕርነትን ሃይማኖታት ምክባር ከም መርሆ ዝቐበል፡ መንግስቲ ኣብ ውሽጣዊ ጉዳያት ሃይማኖት፡ ከምኡውን ሃይማኖት ኣብ ውሽጣዊ ጉዳያት መንግስቲ ኢድ-ምትእትታው ዘይፈቅድ(ሰኩላር)፡ ኣብ ንጹር ራእይ ዝተመስረተ ሰፊሕ ሕብረ-ብሄራዊ ግንባር ንምምስራት ክቃለስ ወሲኑ።
  - 6ይ-ውድባዊ ጉባኤ፡ ህዝብን ሃገርን ካብ ኣደጋ ብርሰት ምድሓን ከም ቀዳማይ ዕላምኡም ዝተቐበለ፡ ኣብ ህዝባዊ ዲሞክራሲያዊ ዕላማታት ኣደ ወይ ተመሳሳሊ እምነት ዘለዎም ፖሎቲካዊ ውድባት ዝጠምር፡ ካብ ሕሉፋት ድኽመታት ግቡእ ትምህርቲ ዝወሰደ፡ ሰፊሕ ዲሞክራሲያዊ ግንባር ንምምስራት ክቃለስ ወሲኑ።
  - 6ይ-ውድባዊ ጉባኤ፡ ህዝብን ሃገርን ካብ ኣደጋ ብርሰት ምድሓን ከም ቀዳማይ ዕላምኡም ዝተቐበለ፡ ኣብ ህዝባዊ ዲሞክራሲያዊ ዕላማታት ተመሳሳሊ እምነት ምስ ዘለዎም ሕብረ-ብሄራዊ ውድባት፡ ናብ ሙሉእ ኣድነት ንምብጻሕ ክቃለስ ወሲኑ።
  - 6ይ ውድባዊ ጉባኤ፡ ምስ ኩሎም ፖሎቲካዊ ኣይልታት ተቃውሞ፡ ህዝብን ሃገርን ኤርትራ ካብ ብርሰትን ምብትታንን ምድሓን ቀንዲ ማእከሉ ዝገበረ ዕላማ ብዘተኣማምን ንምዕዛት፡ ኣብ እዋናውያን ሕቶታትን ዘላቂ ዕላማታትን ዘለዉዎ ፍልልያት፡ ብስልጡን ኣገባብ ዝመሓደሩሉ መርሆ ክኸተል ወሲኑ።

**2. ኤርትራዊ ሃገራዊ ባይቶ ንዲሞክራሲያዊ ለውጢ ብዝምልከት፡-**

- 2.1. 6ይ ውድባዊ ጉባኤ፡ እዚ ጽላል'ዚ ናይ ፖሎቲካዊ ሓይልታት፣ ሲቪክ ማሕበራትን ህዝብን ሓባራዊ ዓውዲ ምዃኑ ብምእማን፡ ንረብሓ ዲሞክራሲያዊ ቃልስና ዝጠቅም መቃለሲ ክኸውን፡ ብዘለዎ ዓቕሚ እጃሙ ከበርክት ወሲኑ።
- 2.2. 6ይ ውድባዊ ጉባኤ ሰደግኤ፡ 2ይ-ሃገራዊ ጉባኤ ንዲሞክራሲያዊ ለውጢ ብዓወት ንምዝገባ ተጀሚሩ ዘሎ ቅድመ ምድላው፡ ብቕዓት፣ ተሞኩሮን ግብእ ተዋጽኦን ዝሓለወት ኣሰናዳዊት ሽማግሌ ንምቕም ኣብ ዝካየድ ጸዕሪ ብንጥፈት ክዋሳእ ወሲኑ።

**3. መንእሰያት ኤርትራ ብዝምልከት፡-**

- 3.1. መንእሰያት ኤርትራ ከም ሞተር ለውጢ ሕብረተ-ሰብ መጠን፡ ህዝብን ሃገርን ካብ ብርሰት ንምድሓን ኣብ ሃገርና ዲሞክራሲያዊ ለውጢ ንምርግጻን ዓብይ ተራ ከምዘለዎም ብምእማን፡ ሓድነቶም ዓቁቦም፡ ኣብ ዲሞክራሲያዊ ቃልስና ቅድመ-ግንባር ተዋሳኔቲ ክኾኑ ውድብና ሰደግኤ ካብኡ ዝጥለብ ከበርክት 6ይ-ውድባዊ ጉባኤ ወሲኑ።
- 3.2. 6ይ-ውድባዊ ጉባኤ ሰደግኤ፡ ስምረት መንእሰያት ኤርትራውያን ንድሕነት ሃገር፡ ናብ ጉባኤ ክኣቱ ዘካይዶ ዘሎ ቅድመ ምድላው፡ ብጽፈት ክሰላስልን ብቕዓትን ተሞኩሮን ኣዋህሊሉ ጉባኤኡ ብዘተኣማምን ከወውት ዘካይዶም ዘሎ ንጥፈታት፡ ውድብና ሰደግኤ ደገፋ ከዕዝዝ ወሲኑ።

**4. ኣገባብ ቃልሲ ብዝምልከት፡-**

- 1. ህሉው ፖሎቲካዊ፣ ቁጠባዊ፣ ሰብእውን ሞራላውን ኩነታት ህዝብታት ኤርትራ ብዕምቆት ብምግምጋም፡
- 2. ኣብዝሓ ሓይልታት ምክልኻል ኤርትራ ኣብ ዲሞክራሲያዊ ቃልስና ዘለዎም ዓብይ ተራ ኣብ ጸብጻብ ብምእታው፡
  - 6ይ-ውድባዊ ጉባኤ፡ ኣብ ብቕዕ ፖሎቲካውን ውደባውን ስራሓት ዝተመሰረተ፡ ብናይ ገጠርን ከተማን ደባይን ፈዳይን ዝተሰየሞ ህዝባዊ ዓመጽ፡ ንፋሽስታዊ ጉጅለ ህግደፍ ንምውጋድ ዝተመረጸ ኣገባብ ምዃኑ ኣሚኑ ክቃለስ ወሲኑ። ኣብቲ ብሰፊሕን ንቕዕን ተሳትፎ ህዝብታትና ዝካየድ ህዝባዊ ዓመጽ፡ ኣብዝሓ ሓይልታት ምክልኻል ኤርትራ፡ ከም ኣካል ኣምሳል ህዝብታት ኤርትራን፡ ቀንዲ ካብ ግዳያትን መጠን፡ ኣብ ህዝባዊ ዓመጽ ዕዙዝ ኣበርክቶኡ ከረጋግጽ፡ ሰደግኤ ኩሉ ዝከኣሎ ጸዕርታት ክካይድ ወሲኑ።

**5. ነባራትን ሓደስትን ስደተኛታትን ኤርትራውያን ብዝምልከት፡-**

- 5.1. ብሰንኪ ጸረ-ህዝብን ጸረ-ዲሞክራሲን ባህርያት ፋሽስታዊ ስርዓት ህግደፍ፡ ድሕሪ ነጻነት ናብ ዝፈትዉዎ ሃገሮም ተመሊሶም ሂወቶም ዳግም ክሰርዑ ዘይተዓደሉ፡ ከርፋሕ ናብራ ስደት ዘሕልፉ ዘለዉ ኤርትራውያን ወገናትና፡
- 5.2. ብሰንኪ ፋሽስታዊ ስርዓተ ምሕደራ ህግደፍ፡ ሰብእውን ዲሞክራሲያውን መሰላቶም ከም ሕሱም ተዓፊኑ፣ ፍትሒ ተሓሪመ-ዎም ከም ግሑዝ ኣቕሓ ክከላበቱ ዝተፈርዱን ብብእዎኑ ናብ ዓሚቕ ቁጠባውን ማሕበራውን ውድቀት እናተሸመሙ ብምምጻኦም፡ ዝፈትዉዎ ሃገሮም መርገጺ ስኢኖምላ፡ ብብመዓልቲ ብኣዝዩ ዘሰከፍ ኣገባብ ብቃፍላያት ናብ ስደት ዘምርሑ ዘለዉ ኤርትራውያን ብሓፈሻ፡ መንእሰያት ድማ ብፍላይ፡
  - ኣብተን መብዛሕትኣን ዝዓረፉለን ሃገራት፡ ዘጋጥሞም ጸገም፡ ውሕስነት ሂወት፣ ዋሕዲ ማሕበራዊ ኣገልግሎትን ፍቓድ ፖሎቲካዊ ዑቕባን፡ መፍትሒ ክረኽቡሉ ምስ ኩሎም ፖሎቲካዊ ሓይልታት፣ ሰብእውያን ማሕበራትን ግዱሳት ኤርትራውያንን ተወሃሂዱ፡ ምሕጽንትኡን ጥርዓኑን ናብ ዝምልከቶም ብብእዎኑ ኣብ ምብጻሕ ዝከኣሎ ክጽዕት ወሲኑ።
  - ኤርትራውያን ብሓፈሻ፡ መንእሰያትና ድማ ብፍላይ፡ ኣብ ጉዕዞ ስደት ናብ ሱዳን፣ ግብጺ፣ እስራኤልን ሊብያን፡ ከጋጥሞም ዝጸንሑን ዘሎን መጭወይቲ፣ ሰፍ ዘይብል ናይ ገንዘብ ዕዳን ምምዝሓቕ ውሽጣዊ ኣካላት ሰብነት፣ ንግፍዓዊ ማእሰርትን ዘሰቕቕ ሞትን ዘቃልዑዎም ዘለዉ ሸፋቱ በደዊን፣ መሻርኽቶም ሰብ-ስልጣናት ፋሽስታዊ ስርዓት ህግደፍን ልኡኻቶምን ብጽኑዕ ኮነ። መንግስቲ ሱዳንን መንግስቲ ግብጽን ኣብ ሃገራቶም ኣብ ልዕሊ ኤርትራውያን ዝወርድ ዘሎ ክትገልጸ ዘሰቕቕ ግፍዒ ኣብ ምግታእ ክጽዕቱን፡ ንፋሽስታዊ ስርዓት ህግደፍ ኣሕሊፎም ከይህቡን ተማሕጸነ። መንግስቲ እስራኤል፡ ኣብ ኢዱ ዘለዉ ስደተኛታት ኤርትራውያን፡ ካብ ሃገሩ ንምጥራዝ ዘርእዮም ዘሎ ወስታታት፡ ዳግመ-ግምት ገይሩ፡ ፖሎቲካዊ ዑቕባ ክህቦም ተማሕጸነ። ማሕበረ-ሰብ ዓለም፣ ሰብእውያንን ገበርቲ ሰናይን ማሕበራትን መንግስታትን፡ ኣብ ልዕሊ ኤርትራውያን ስደተኛታት ዝወርድ ዘሎ፡ ናይ'ዚ መዋእል ዝኸፍኦ ገበን ኣብ ምግታእ፡ ክተሓጋዝ፡ ምስ ኩሎም ፖሎቲካዊ ሓይልታትን ግዱሳት ኤርትራውያንን ተወሃሂዱ ክቃለስ ወሲኑ። በዚ ኣጋጣሚ መንግስትን ህዝብን ኢትዮጵያ፡ ንኤርትራውያን ስደተኛታት፡ እናርእዩዎ ዝመጹ ሕውነታውን ሰብእውን ኣተሓሕዛን ክንክንን ልባዊ ምስጋንኡ ገለጸ። ኣብ ሱዳን፣ ግብጺ፣ ሊብያን እስራኤልን ኣብ ልዕሊ ስደተኛታት ኤርትራውያን ዝወርዱ ዘሎዉ ዝተፈላለዩ መልክዓት ዘለዎም ጸገማት ኣብ ምቅላል ደገፎም ከበርክቱ ጸወዐ።

**6. ፖሎቲካዊ መደብ ዕዮን ሕገ-ህንጻን ብዝምልከት፡-**

- 6ይ-ውድባዊ ጉባኤ፡ አብ ንድፍታት ፖሎቲካዊ መደብ ዕዮን ሕገ ህንጻን፡ ሰፊሕን ዓሚቕን ምይይጥ አካየደ፤ አብቶም ንድፍታት አድለይቲ ምትዕርራያት ብምግባር፡ ከም ዓንዲ መቃለሲ ሰነዳቱ ተቐቢሉ ንምዕዋቶም ብዕቱብነትን ተወፋይነትን ክቃለስ ወሰነ።

**አብ 6ይ-ውድባዊ ጉባኤ፡ ሰውራዊ ደሞክራሲያዊ ግንባር ኤርትራ(ሰደግኤ)**

**ዝጸደቐ**

**25 ሰኔ 2013.**